

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ caturdaśādhikaśatatamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ caturdaśādhikaśatatamaḥ sargaḥ ॥

bharatēnāyōdhyāduravasthāyā darśanamantaḥpurē praviśya  
tasya duḥkhapāraśyaṃ

snigdhaḡambhīraghōṣēṇa  
syandanēnōpayān prabhuh |  
ayōdhyāṃ bhārataḥ kṣipraṃ  
pravivēśa mahāyaśāḥ ॥ 2.114.1 ॥

biḡālōlūkacaritā -  
mālīnanaravāraṇām |  
timirābhyāhatāṃ kālī -  
maprakāśāṃ niśāmiva ॥ 2.114.2 ॥

rāhuśatrōḥ priyāṃ patnīm  
śrīyā prajvalitaprabhām |  
grahēṇābhyuditēnaikāṃ  
rōhiṇīmiva pīḡitām ॥ 2.114.3 ॥

alpōṣṇakṣubdhasalilām  
dharmataptavihaṅgamām |

līnamīnajhaṣagrāhāṃ

kṛśāṃ girinadīmiva || 2.114.4 ||

vidhūmāmiva hēmābhāṃ

śikhāmagñēḥ samutthitām |

havirabhyukṣitāṃ paścā -

cchikhāṃ vipralayaṃ gatām || 2.114.5 ||

vidhvastakavacāṃ rugṇa -

gajavājirathadhvajām |

hatapravīrāmāpannāṃ

camūmiva mahāhavē || 2.114.6 ||

saphēnāṃ sasvanāṃ bhūtvā

sāgarasya samutthitām |

praśāntamārutōddhūtāṃ

jalōrmimiva niḥsvanām || 2.114.7 ||

tyaktāṃ yajñāyudhaiḥ sarvai -

rabhirūpaiśca yājakaiḥ |

sutyākālē sunirvṛttē

vēdiṃ gataravāmiva || 2.114.8 ||

gōṣṭhamadhyē sthitāmārtā -

macarantīṃ navāṃ tṛṇam |

gōvṛṣēṇa parityaktāṃ

gavāṃ patnīmivōtsukām || 2.114.9 ||

prabhākarādyaiḥ susnigdhaiḥ

prajvaladbhirivōttamaiḥ |

viyuktāṃ maṇibhirjātyai -

rnavāṃ muktāvalīmiva || 2.114.10 ||

sahasācaritāṃ sthānā -

nmahīṃ puṇyakṣayād gatām |

saṃhṛtadyutivistārāṃ

tārāmiva divaścyutām || 2.114.11 ||

puṣpanaddhāṃ vasantāntē

mattabhramaraśālinīm |

drutadāvāgnivipluṣṭāṃ

klāntāṃ vanalatāmiva || 2.114.12 ||

sammūḍhanigamāṃ sarvāṃ

saṅkṣiptavipaṇāpaṇām |

pracchannaśāśinakṣatrāṃ

dyāmivāmbudharairiyutām || 2.114.13 ||

kṣīṇapānōttamairbhagnaiḥ

śarāvairabhisaṃvṛtām |

hataśauṇḍāmiva dhvastāṃ

pānabhūmimasamskṛtām || 2.114.14 ||

vṛkṇabhūmitalāṃ nimnāṃ

vṛkṇapātraiḥ samāvṛtām |

upayuktōdakāṃ bhagnāṃ

prapāṃ nipatitāmiva || 2.114.15 ||

vipulāṃ vitatāṃ caiva

yuktapāśāṃ tarasvinām |

*bhūmau bāṇairviniṣkṛttāṃ*  
*patitāṃ jyāmivāyudhāt || 2.114.16 ||*

*sahasā yuddhaśauṇḍēna*  
*hayārōhēṇa vāhitām |*  
*nihatāṃ pratisainyēna*  
*vaḍavāmiva pātītām || 2.114.17 ||*

*bharatastu rathasthaḥ san*  
*śrīmān daśarathātmajaḥ |*  
*vāhayantaṃ rathaśrēṣṭhaṃ*  
*sārathiṃ vākyamabravīt || 2.114.18 ||*

*kiṃ nu khalvadya gambhīrō*  
*mūrcchitō na niśāmyatē |*  
*yathāpuramayōdhyāyāṃ*  
*gītavāditraniḥsvanaḥ || 2.114.19 ||*

*vāruṇīmadagandhaśca*  
*mālyagandhaśca mūrchitaḥ |*  
*candanāgurugandhaśca*  
*na pravāti samantataḥ || 2.114.20 ||*

*yānapravaraghōṣaśca*  
*susnigdhaḥayanīḥsvanaḥ |*  
*pramattagajanādaśca*  
*mahāṃśca rathaniḥsvanaḥ || 2.114.21 ||*

*nēdānīṃ śrūyatē puryā -*  
*masyāṃ rāmē vivāsītē |*

candanāgurugandhāṃśca  
mahārḥāśca vanasrajaḥ || 2.114.22 ||

gatē rāmē hi taruṇāḥ  
santaptā nōpabhuñjatē |  
bahiryātrāṃ na gacchanti  
citramālyadharā narāḥ || 2.114.23 ||

nōtsavāḥ sampravartantē  
rāmaśōkārditē purē |  
sā hi nūnaṃ mama bhrātrā  
purasyāśya dyutirgatā || 2.114.24 ||

nahi rājatyayōdhyēyaṃ  
sāsārēvārjunī kṣapā |  
kadā nu khalu mē bhrātā  
mahōtsava ivāgataḥ || 2.114.25 ||

janayiśyatyayōdhyāyāṃ  
harṣaṃ grīṣma ivāmbudaḥ |  
taruṇaiścāruvēṣaiśca  
narairunnatagāmibhiḥ || 2.114.26 ||

sampatadbhirayōdhyāyāṃ  
nābhibhānti mahāpathāḥ |  
iti bruvan sārathinā  
duḥkhitō bharatastadā || 2.114.27 ||

ayōdhyāṃ sampraviśyaiva  
vivēśa vasatiṃ pituḥ |

tēna hīnāṃ narēndrēṇa

siṃhahīnāṃ guhāmiva || 2.114.28 ||

tadā tadantaḥpuramujjhitaprabhaṃ

surairivōtkṛṣṭamabhāskaraṃ dinam |

nirīkṣya sarvatra vibhaktamātmavān

mumōca bāṣpaṃ bharataḥ suduḥkhitaḥ || 2.114.29 ||

|| ityārṣē śrīmadrāmāyaṇē vālmīkiyē ādikāvye  
ayōdhyākāṇḍē caturdaśādhikaśatatamaḥ sargaḥ ||